

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

Jixraq li wieħed ikun jaf... (Dun Karm) — Anton
Manwel Caruana (Ġ. Galea) — Il-Għanja ta' l-Im-
ħabba (Dun Karm)—Indiema ta' żminijietna — (Ant.
G. Formosa)—Vokalizzazzjoni tal-Verbi Maltin (A.C.)
Etimologija (A.C. u A.N.) — Biblijografija.

IL-MALTI

QARI LI TOHROĠ *IL-GĦAQDA*
TAL-KITTIEBA TAL-MALTI

IT-TIENI KTIEB
TA' L-1939

JIXRAQ LI WIEĦED IKUN JAF...

Jixraq li wieħed ikun jaf kif tnisslu u saru xi in-nijiet għezież li jiena ktibt, u li s-Surmast Ġuzeppi Caruana libbes b'mużika mill-isbaħ.

Kienet is-sena 1913, fil-bidu tagħha, meta dan Ġuzeppi Caruana gie fuqi u qalli: Professur, nixtieqek tiktibli xi erba' versi biex nagħmilhom bil-mużika għal-Kungress Ewkaristiku li ġej.

Jiena wegħibt: Mela le: bil-qalb kollha. U billi dak il-Kungress kellu jkun internazzjonali, jiena ktibt bit-taljan tliet strofi li, nistqarr, ma ħargux kif kont nixtieqhom jien. Urejthom lis-Sur Caruana li, xħin qrahom, kemmex xi ffit xofftejh. Jiena fhimtu u għidtlu: Ġuż, teħodhiex bi kbira, għax lili anqas ma għoġbuni għal fejn ridthom int: imma għada ngiblek xi haġa aħjar. U l-għada ħadtlu dawk l-istrofi li jibdew "*T'adoriam, Ostia Divina*" u li l-lum bosta jafu hom bl-ament—l-aktar fil-qalba tagħhom fil-malti, li jien għamilt wara—b'dawk in-noti tal-għageb li hu u jiena qabbilna flimkien fuq il-għanja popolari maltija, fil-kuritur ta' San Ġwann.

L-innu tkanta mit-tfal ta' San Ġakbu u minn mijiet oħrajn huma u deħlin mill-Furjana għall-Belt wara t-Tqarbina li saret fil-knisja ta' San Publu u, niftakar

sewwa, Mons. Luigi Bignami, Arcisqof ta' Sirakusa, li kien qiegħed jara minn gallarija dik il-gilwa twila bla tarf ta' tfal bil-lbies li kien jixraq għaċ-ċirkustanza, meta sama' dawk in-noti donnhom ta' qniepen tal-fidda, dar fuqi — għax kont ma' ġenbu — u qalli b'għaxqa kbira! "*Così si canta in paradiso*" — hekk ikantaw fil-Ġenna.

Waslet imbagħad is-sena 1915, it-tieni sena tal-Gwerra l-Kbira, u jiena kont qiegħed ingħaddi erbat ijiem San Pawl-il-Baħar, mal-Patrijiet ta' San Frangisk: u darba, nhar ta' Hadd, għall-ħabta tal-għaxra ta' fil-għodu, fil-waqt li kont qiegħed nitkellem ma' xi ħbieb quddiem il-Knisja, resaq fuqi Mons. F. Ferris, li dik il-ħabta kien kappillan militari, b'daqsxejn ta' ktieb f'idu u qalli: "Psaila, ġej minn Għajn-Tuffieħa, fejn qaddist għas-soldati li kull darba jgħaxxquni bil-ħlewwa ta' l-innijiet imqaddsa li jkantaw ma' tul il-quddiesa; u tefagħli f'idejja l-ktieb li kellu f'idu, biex naqra xi wieħed jew tnejn minn dawk l-innijiet inglizi, li kulħadd jaf kemm huma ħelwin, imbagħad issokta: Kieku inti tikteb xi ftit innijiet bil-malti li jkun jistgħu jkantaw fil-knejjes tagħna, jew f'xi proċessjonijiet, ma taħsibx li tkun ħaġa tajba u sabiħa bosta? Ma tidholx, Psail, għal din il-bieċa xogħol qaddisa? Alla jkun jafhulek.

Jiena weġibtu: Mons., bil-qalb kollha kont nidhol għal dan ix-xogħol; imma għidli, xi jservi li jiena nikteb l-innijiet? Min iġħallimhom lit-tfal u lin-nies biex isiru ta' kulħadd? Din il-ħaġa trid tibda fl-iskejjel.

Qiegħed tgħid sewwa, qalli Mons. Ferris; u t-taħdita nqatgħet hawnhekk.

Izda ż-żmien, li għandu l-ġwienah, għadda jigri: fis-sena 1921 kellna l-Kostituzzjoni u Mons. Ferris laħaq ministru tat-Tagħlim: u għodwa waħda jiltaqa'

miegħi f' Misraħ San Ġorġ, il-Belt, u kif rani għajjatli: "Psaila!" Jiena għidtlu: Naf x'sa tgħidli. — Xin hu? qalli.— Sa tgħidli għal dawk l-innijiet li semmejna San Pawl-il-Baħar.— Hekk hu, wegħibni; iżda ma kontx nob-sor f'mitt sena li inti żammejtha hekk tajjeb dik il-kelma tiegħi.— Kelma tajba għall-ġid, jiena nżommha dejjem, wegħibt.

Haseb nitfa u qalli: X'nagħmlu, mela?

Għidtlu: Niktiblek innu għal filgħodu u ieħor għal filgħaxija, biex jitkantaw fl-iskejjel tal-Gvern mit-tfal kollha, il-wieħed fil-bidu u l-ieħor fit-tmiem tal-lezzjonijiet.

—Tajjeb wisq, qalli: u l-mużika min jiktibha?

—Is-Surmast Ġużeppi Caruana, dak li kiteb il-mużika ta' l-innu; "*T'adoriam, Ostia Divina*" naħseb li jagħmlilna haġa helwa.

—Aghħmilli pjaċir, mela: arah u fehmu xinhi x-xewqa tiegħi u tiegħek.

Jiena rajtu u ftehimna; u haġu dawk iż-żewġ in-nijiet li għaxxqu bin-noti tagħhom lil kull min samagħhom.

Raġa' sabni Mons. Ferris u qalli: Psaila, issa nibqgħu b'dawk it-tnejn biss?

Le, wegħibtu; issa niktiblek wieħed lill-Madonna li jtkanta fix-xaħar ta' Mejju.

Mons. Ferris feraħ, qawwielna qalbna, lili u lil Caruana, u ftit wara, fix-xaħar ta' Mejju nsama' dak l-innu ħelu zokkra li l-lum għadu jtkanta f'ħafna knejjes fix-xaħar ta' Marija.

U raġa' sabni Mons. Ferris u bi tbissima tarrafi: Ma niktibux xi innu ieħor?

—Issa niktiblek wieħed lill-Qalb Imqaddsa ta' Ġesù, biex jtkanta fix-xaħar ta' Ġunju.

Feraħ bla tarf, Mons. Ferris, u xtaqli li l-Qalb divina ta' Ġesù xxerred fuqi u fuq is-Surmast Caruana l-barka tagħha.

Tliet ġimġhat wara sar il-kunċert ta' l-innu li l-lum jafu kulhadd, u fix-xahar ta' Ġunju nsama' fl-iskejjel kollha ta' Malta b'dawk in-noti li biss qalb safja u mixgħula bl-imħabba bħalma kienet dik ta' Ġuzeppi Caruana setgħet toħloq u ssawwar.

U raġa' ltaqa' miegħi Mons. Ferris u bid-daħka resaq fuqi, bejn sfiq u mistħi, qalli : Baqagħlek xi innu?

Jiena wegibtu : "Issa wieħed lil San Pawl missier-na, biex jitkanta fil-festi tiegħu, l-aktar fil-proċessjoni tan-Nawfragju flok dak il-għajb li jgħidulu "briju".

Feraħ u qalli jidhak : M'hawnx għalik.

Imbagħad biex huwa n-nifsu jkollu hjiel ċar ta' li kien sar, u biex l-innijiet jieħdu xejra aktar sħiħa u qawwija, ried li jsir kunċert tagħhom fl-iskola ta' Sant Jiermu, u b'daqsxejn ta' orkestra u xi ħames mitt lehen magħzula mill-iskejjel tal-Belt, tal-Furjana u tal-Kottoniera, taħt id-direzzjoni tas-Surmast Caruana, saru l-erba' innijiet, u jiena rajt id-dmugħ niezel ma' had-dejn Mons. Ferris, u l-ittra ta' ħajr li bagħatli, għadha merfugħa għandi ma' ittri oħra li wasluli mingħand nies ta' ħsieb imwieżen u ta' qalb safja.

Izda mbagħad ġew żmenijiet oħra, Mons. Ferris telaq minn Ministru u l-innu lil San Pawl baqa' bla miktub u għaldaqshekk anqas ma saret il-mużika tiegħu; u ftit ftit l-innijiet l-oħra li kienu daħlu sewwa u kienu jgħaxxqu mhux biss lit-tfal ta' l-iskejjel izda lin-nies ukoll li kienu jisimgħuhom minn barra, intfew huma wkoll, bla ma hadd jaf il-għaliex.

Issa rġajna fi żmenijiet oħra : tgħid kieku wieħed iħeggeġ daqsxejn lill-kapijiet ta' l-iskejjel nistgħu nit-tamaw li nerġgħu nisimgħuhom?

ANTON MANWEL CARUANA*

ŻMIENU U KITBITU.

Mitt sena ilu kien żmien hażin wisq għall-ilsien għażiż tagħna; il-Malti kien imwarrab, kien immaqdar, kien imzeblaħ. Kull min tgħallem xi haġa, biex jagħmel isem jew biex juri għerfu, kien dlonk jikteb jew jitkellem b'ilsien barrani. Hafna mill-għorrief tagħna kellhom moħħhom mimli bil-ġmiel ta' l-ilsna barranin u kull ma jaħsbu, kull ma jiktbu kienu jtuh bixra barranija; oħrajn kienu jitqanshu biex jiktbu bi kliem barrani għax mingħalihom bil-Malti ma tistax tikteb sewwa u tajjeb. Il-Malti, għal hafna nies bla dehen, kien qisu għajb; oħrajn kont tarāhom igħawġu ħalqhom biex jikkellmuh u jagħmlu ta' bir-ruħhom ma jifhmuhx, u kien hemm saħansitra nies bla wiċċ li ma kinux jisthu jiċċdu l-ilsien ta' art twelidhom.

Dak iż-żmien ffit, biex ma ngħidux xejn, kien hawn kotba u xogħlijiet tajba bil-Malti; imma mhux fil-kitba biss kien miċċud il-Malti: fis-swali taż-żfin, fil-laqgħat tal-għionja, fi djar it-tagħlim, fil-Qrati u fil-Kunsill, il-kelma barranija kienet issaltan.

Mikiel Anton Vassalli kien tħabat u bata għall-Malti, kien kiteb u għallem fuq il-Malti, kien qala' fuq wiċċu u ftaqar minħabba l-Malti, u l-ħidma tiegħu kienet donnha ma swiet xejn.

Imma l-lum wara mitt sena, l-ilsien tagħna qam rebieħ u miqjum, ġie f'tiegħu u tqiegħied f'imkien ta' għożża u ġieħ kif tassew jistħoqqu.

Aħna rajna l-Malti mgħallem fl-iskejjel, smajnieħ mitkellem fil-Parlament, daħħalnieħ fil-Qrati tagħna, u qegħednieħ fuq Kattedra fl-Università.

Il-lum għandna bil-Malti xogħlijiet li joqogħdu fil-wisa' ma' ġenb l-aqwa xogħlijiet barranin u nistgħu naqraw b'ilsien-na kotba ta' ġmiel li jsaħħar u ta' fejda kbira.

* Taħdita li nqrat mit-Tabib Ġ. Galea lill-Imseħbin tax-
"Xirka għat-Tixrid ta' l-Ilsien Malti".

Il-lum irbaħna! Irbaħna u nistgħu b'wiċċna minn quddiem inkantaw il-għanja tar-rebħa :

Kif ħarget l-għajta minn elf qalb maltija
li tqabdu għall-ħelsien, għall-ħaqq, għas-sewwa,
l-għajta tar-rebħa dak in-nhar li deħru
sejrin telliefa w imħarbtin l-egħdewwa;

daqshekk qawwija l-lum toħroġ il-għajta
ta' min iħobb l-Ilsien li trabba magħna,
għax aħna rbaħna, qridna l-għajb ta' ġensna,
w għamilna lsien dil-gżira l-ilsien tagħna.

(Ġ. CHETCUTI)

Imma wara li nifirħu għax irbaħna, ma ninsewx inqiegħdu werqa tar-rand u warda ta' fwieħa fuq il-qabar ta' Anton Manwel Caruana, għax hu tħabat u ħadem u ħabrek bil-ħrara ta' qalbu kollha u bil-għerf ta' deħnu kollu biex il-Malti jasal fejn wasal il-lum.

Anton Manwel Caruana kien wieħed minn dawk l-irġiel li s-sema jibgħat fuq din l-art biex iseddqu xi ħidma ta' ħtieġa kbira; ħafna nies jitwiieldu, igħixu u jmutu bla ma jagħmlu xejn li jibqa' jissemma; ħajjithom tgħaddi bħal kewkba feġġa li ddawwal għal ħin wieħed il-beraħ tas-sema u malajr tinbala' fid-dalma tas-skiet u tan-nisi. Imma hawn nies oħrajn, u dawn huma ftit wisq, li għamilhom u ħsiebhom iqajmu xrara li tibqa' ħajja, biex iddawwal l-imħuħ u tteġġeg il-qlub; wieħed minn dawn kien Caruana li bil-kitba tiegħu qajjem ħrara ta' mħabba fi qlub ulied Malta, ħrara li ma tmut qatt, għax imnissla mis-sewwa u mill-ġieħ.

* * *

Anton Manwel Caruana tweied il-Belt fit-22 ta' April 1838; hu kien wieħed mill-ewwel tfal li tgħallem fl-iskola ta' Santu Wistin u s-surmast tiegħu kien Patri Gejt Pace Forno li mbagħiad laħaq Isqof ta' Malta. F'dik l-iskola u minn dak l-imgħallem, Caruana xorob l-ewwel għerf, tħarreg fl-irġulija, nissel fih fehma tajba u kiseb rieda qawwija li wara swewlu mhux ftit fil-ħidma li qabad għall-ġieħ ta' l-Ilsien Malti.

Fl-iskola ta' Santu Wistin Caruana qala' tiffir u premjijiet, għax milli jidher, sa minn ċkunitu, hu kien iħawtel biex jagħmel kollox bil-ħsieb u bil-għiaqal, kif baqa' jagħmel ukoll

wara li sar raġel bħalma juru x-xogħlijiet tiegħu, xogħlijiet ta' ħsieb, ta' reqqa u ta' għaqal, xogħlijiet li għadhom u jdumu jingħoġbu għat-tagħlim u għall-għerf li fihom.

Wara l-iskola ta' Santu Wistin, Anton Caruana mar l-Università fejn tgħallem għal Spiżjar, u għamel xi żmien fil-Ispeżerija li ħuh, it-Tabib Andrè Pullicino, kellu taħt il-logòġ tal-Belt; iżda milli jidher hu ma ħassx għibda għat-taħlit tad-duwa; kellu ħerqa kbira għat-tagħlim u ried jagħmilha man-nies u jara d-dinja. F'żgħūzitu Caruana inxtehet għan-negozju, siefer u baħħar; mar it-Turkija, għamel żjara f'Kustantinopli u baqa' sejjer sar-Russja fejn wasal fl-1860, erba' snin wara l-gwerra tal-Krimea; fir-Russja sab kummerç kbir, għax dik il-ħabta kienu bdew jinfethu s-swieq kbar tal-qmuħ ta' Odessa li xebbghu 'l Ewropa kollha.

B'hekk Caruana tgħallem bosta ilsna u dara jtkellem sa bir-Russu, kellu x'jaqsam ma' ħafna nies, garrab id-dinja u tgħallem drawwiet ta' bosta ġnus. Dan kollu swielu biex fetaxli moħħu, u fil-kitba tiegħu nsibu l-għerf li l-kittieb ma ħasselx mill-kotba biss u fih naraw il-bixra ta' wieħed li jaf xi trodd id-dinja.

Fis-safar tiegħu, u minħabba l-istudju li wara għamel ta' l-ilsna semitiçi, Caruana sar jaf nies ta' bosta fehmiyet, u bla ma ddakkar minnhom, jidher li hu żamm f'moħħu dak li kienu jaħsbu huma. Caruana rafa' min-negozju meta kien għadu fl-aħjar tiegħu, iżda ma telaqx lil ħafna ħbieb barranin li kellu u baqa' għomru kollu jiktbilhom u jqis għerfu magħhom; hekk insibuh jikteb lil Ernestu Renan, President ta' l-Akkademja ta' l-Iskrizzjoni ta' Parigi, u lil għorrief oħrajn ta' żmienu. Lill-Professor Clement von Stolberg ta' Berne fl-ittra li kitiblu, fis-17 ta' April 1886 fuq il-Fonetku Malti, qallu: *La coltura del linguaggio nativo in queste isole non ha mai ricevuto incoraggiamento da parte delle classi colte e facoltose della popolazione*; erba' kelmiet li jiswew mitqilhom deheb għax ifissru çar x'kienet il-ħitja li l-İlsien Malti baqa' lura dak iż-żmien.

Caruana kien iħoss qalbu tingħasar meta kien jaħseb u jara fiex kienet il-kelma Maltija; hu kien għaraf il-ħtieġa li l-İlsien Malti jkollu letteratura tiegħu biex il-poplu jkun jista' jaqra kotba tajba li jgħallmuh u jifthulu moħħu, imma biex isir dan kienet tinħtieġ ħidma kbira, ħidma ta' sabar, ta' għaqal u ta' għerf, kien jeħtieġ li jibdew mis-sisien,

jigifieri mill-alfabet, biex fuqu jinbnew ix-xoghlijiet il-kbar li kellhom ikunu bhala swar li jixhdu s-sahha u l-qawwa ta' l-ilsien taghna. "*Scopo mio fu sempre quello di vedere perfezionato l'alfabeto*" kien kiteb Caruana lil wiehed h'abib tieghu minn Tunes fl-4 ta' Dicembru 1886, ghax Caruana kien lahaq fehem li l-ewwel htiega, biex il-Malti jarfa' rasu, kienet li jissawwar alfabet waħdieni, mibni bis-sengha fuq reguli tal-ghaqal. In-nuqqas ta' alfabet u grammatka sewwa kienu minn dejjem l-aqwa htija li giebet taħwid fil-kitba bil-Malti u zammet lura l-letteratura taghna, u biex jagħmlu alfabet tajeb u johorġu tagħlim tal-kitba Maltija h'admu bla heda Vella, Panzavecchia, Falzun, Tagliaferro, Bellanti, Vassallo, Preca, Kelment Mifsud Bonnici u magħhom Anton Manwel Caruana; huma h'admu bil-gherf ta' moħħhom u bil-ħrara ta' qalbhom u mhux minnhom naqas jekk l-alfabet Malti baqa' mwiegħer sa l-1924, meta l-Għaqda tal-Kittieba tal-Malti h'arget l-alfabet tagħha li l-lum sar l-alfabet tal-Gvern u thaddan mill-aqwa kittieba.

Caruana kien bniedem ghani, gharef u miqjum min-nies; kien magħmul raġel gwejjed, xipli, dhuli u ferrieħi, ma kienx iħalli l-buli jagħmel bih u waqt il-kliem ma' h'biebu kien iħobb iżellaq xi h'lieqa.

* * *

Habta ta' l-1880 Preca, Bellanti, Cachia, Ferris u xi kittieba oħra għaqqdu x-XIRKA XEMIJA tal-Malti. Dik ix-Xirka, bhall-GHAQDA TAL-KITTIEBA ta' zmienna, tat xi jghidu lil hafna nies. Caruana ma dahalx fix-Xirka Xemija, imma ssieheb ma' oħrajn, bhall Dr. Giovanni Gulia, u kiteb kontra tagħha u h'aqqaqha mal-President tax-Xirka, Annibale Preca; dan aktarx ghamlu biex ma jiksirhiex ma' xi nies tal-pulitka li kien imil lejn il-Partit tagħhom, ghax fil-polemika li qabad ma' Preca fuq ix-Xirka, il-kitba ta' Caruana tidher imqansha u bla h'egga.

Imma ghalkemm fil-gazzetti h'adha kontra x-XIRKA XEMIJA, fir-rumanz tieghu INES FARRUĠ, Caruana wettaq dak kollu li ghalih kienet inħolqot dik ix-Xirka. Għan ewlieni tax-Xirka kien li jogħla u jikber l-ilsien Malti u INES FARRUĠ kien wiehed mill-aqwa kotba li l-aktar ghollaw u ghamlu gieħi lill-ilsien tagħna.

Caruana ma kitebx dan ir-rumanz tieghu h'orrox bor-

rox; milli jidher dam jaħdem fih żmien twil għax fih xi bçeġġeċ li jgagħluk taħseb li ma ħarġux bil-ħeffa minn idejn il-kittieb.

Caruana dik il-ħabta kellu moħħu mimli bil-idejiet ta' xi nies pulitiċi li kienu jħaqquha kontra l-Gvern u aktarx fil-ktieb tiegħu, biex jixxiebah lil Ramiro Barbaro fil-MARTIRE, ried juri kemm minn dejjem il-Maltin batew taħt il-ħakma barranija. Imma kien x'kien il-ħsieb ta' l-awtur, INES FARRUĠ ħareġ ktieb ta' reqqa, ta' siwi, ta' ġmiel u ta' sura li jista' joqgħod bil-gieħ kollu ma' ġenb l-aqwa rumanzi barranin; fih bçeġġeċ li jmissulek qalbek bil-ħlewwa tagħhom, oħrajn juruk in-nies u d-drawwiet ta' dak iż-żmien qishom f'mera, daqqa tistħajlek qiegħed tisma' l-per-sunagġi tal-ktieb jtkellmu bejniethom, daqqa tħossok ta-qralhom il-ħsieb ta' moħħihom u tagħraf it-tqanqiliet ta' qalbhom, daqqa qisek tingibed lejn għamilhom; il-ktieb ma jagħjiex, iżda jhenni, igħallem, jiftaħ il-moħħ u jinqara b'dehwa kbira.

ħabta ta' l-1889, meta ħareġ għall-ewwel darba INES FARRUĠ, kienet waqgħet bħal raxxa mdieħba ta' letteratura Maltija. Ġużê Muscat-Azzopardi kien beda d-damma ta' rumanzi bil-Malti li għollew mhux ftit il-letteratura tagħna. Ant.Muscat Fenech, Annibale Preca, u Ġanni Vassallo kienu ħarġu xogħlijiet li baqgħu bħal kwiekeb jilmaw fis-sema letterarju tagħna, imma INES FARRUĠ sebaq il-kotba kollha li ħarġu dak iż-żmien u rifed l-Ilsien Malti biex ma jaqa' qatt bħala lsien letterarju.

Ġużê Muscat-Azzopardi n-nifsu fil-ġurnal "Il Cottonera" tat-22 ta' Diċembru 1894 stqarr li Caruana b'dak il-ktieb "infired għalih" u "għola wisq" mill-kittieba ta' żmienu; u l-ġurnal "Il-ħabib tal-Poplu" tat-2 ta' Ġunju 1891, meta semma' 'l INES FARRUĠ qal li "Caruana għaraf b'dik il-biċċa xogħol sabiħa jagħti twegiba lil dawk l-uħud li ma jafux ħilief ilabalbu li l-Ilsien Malti ma jistax jinkiteb ħilief b'aktar minn nofsu Taljan jew la Għarbija."

INES FARRUĠ ħareġ l-ewwel darba fl-1891 mill-Istamperija ta' Carmelu Busuttil ta' Trierq l-Ifran, 133, stamperija li minnha ħarġu kotba oħra Maltin li baqgħu jissemmew. Malli deher INES FARRUĠ, kien milqugħ bil-foħrija u nħataf mill-qarrejja; ir-rumanz baqa' jinqara u jingħogob minn kulħadd, u fl-1912 ħarget it-tieni edizzjoni tiegħu

mill-Istamperija tad-Dar ta' San Ġuzepp. Dawn iż-żewġ edizzjonijiet il-lum intemmu u biex issib kopja minnhom trid tagħmel wegħida. Fl-1900 ir-rumanz ta' Caruana nqaleb bit-Taljan u beda jidher fuq il-ġurnal l-"Araldo" u fl-1919-1920 raġa' fiha biċċa biċċa fuq l-"Unjoni Maltija" ġurnal ta' kull ġimgħa.

* * *

Wara INES FARRUĠ Caruana ntxetiet għal xogħol ieħor, xogħol ta' stħarriġ fuq l-Ilsien Malti, xogħol ta' reqqa u ta' għerf kbir, li Caruana ndaħal għalih bil-ħerqa kollha.

Caruana ma kienx wieħed minn dawk li jbilgħu kull ma qalu nies oħrajn, jew minn dawk li biex iħaffu x-xogħol jikkupjaw il-ħidma ta' haddieħor; hu kien irid jinzel fl-egħruq u jikkxef ix-xniexel u ta' dawn għandna l-aqwa turija fil-ktieb tiegħu "Sull'Origine della Lingua Maltese" opra li, kif qal il-Professor Randon, tat xejra ġdida u qawwiya għall-istudju filoġiku: "*Quale nuovo impulso diedero agli studi storici e filologici le potenti gagliarde ed erudite monografie dell'illustre A. E. Caruana?*" (Gazzetta "Malta", 14 Aprile 1903).

F'dan ix-xogħol tiegħu Caruana wiżen kull ma kittieba oħra kienu qalu fuq l-Ilsien Malti; hu kien ta' fehma li l-Ilsien Malti mexa u għadda 'l quddiem man-nisel Malti, hias mill-ġrajjet ta' dawn il-Gzejjer u ddakkar mill-ilsna ta' ġnus oħra li kellhom x'jaqsmu magħna; għalhekk biex nagħharfu sewwa n-nisel ta' l-Ilsien Malti, jeħtieġ li ngħarblu sewwa l-ġrajja ta' Malta u n-nies li ħakmu jew għexu hawn u naraw sewwa x'kellhom x'jaqsmu bejniethom, kif il-bixra ta' wieħed hadet minn ta' l-ieħor, u kif ix-xeħta ta' xi wħud ġibdet minn dik ta' oħrajn.

F'dan il-ktieb Caruana meta ġie biex jikkellem fuq in-nies li ħakmu Malta, biex juri kif l-Ilsien Malti ddakkar minnhom, qal li l-Griegi qatt ma saltnu fuq din il-Gżira. Kien hawn biss l-*Elleniżmu* iżda qatt is-saltna tal-Griegi. Billi l-Istejjer ta' Malta dejjem żammew li din il-Gżira kienet għal xi żmien taħt il-Griegi, din il-fehma ġdida ta' Caruana qajmet għajdut kbir u Dr. Annettu Caruana, Arkeologu msemmi, u Direttur tat-Tagħlim, ħaqqaq u kiteb ħafna kontra l-fehma ta' Anton Manwel Caruana. Dr. Annettu Caruana milli jidher kiteb aħrax ħafna, iżda Ninu Caruana wieġeb bla tbaqbiq imma

bil-għaqal, hekk li l-“Malta” tas-6 ta’ Ġunju 1900 qalet li Anton Manwel Caruana wieġeb *“semplicemente come uno scienziato, senza pretese, la cui modestia è uguagliata solo dalla scienza”*.

Caruana beda x-xogħol tiegħu “Sull’Origine della Lingua Maltese” ħafna snin qabel ma ġabru fi ktieb għalih; hu dam żmien twil iġharbel xogħlijiet oħrajn, jistħarreg fehmiet ta’ għorrief Maltin u barranin, jistudja, jaħseb, italla’ u jniżżel, u fuq kolloxx ħtiegħu jitgħallem l-ilsna semitiċi. Imbagħad fl-1894-1895 Caruana ħareġ ix-xogħol tiegħu biċċa biċċa fuq il-gazzetta “Il Portafoglio Maltese”.

Malli ħareġ dak ix-xogħol ingħogob minn kulħadd, u ħafna ħbieb ħajru lil Caruana biex jiġbru fi ktieb wieħed. Ta’ min isemmi li ħafna minn dawk li l-aktar faħħru x-xogħol ta’ Caruana, kienu nies tal-partit ta’ Fortunat Mizzi, għax milli jidher Caruana kien jaqbel magħhom fil-pulitka. L-Editur tal-“Malta” fil-ħarġa tad-9 ta’ Ġunju 1897 wara li faħħar ix-xogħol ta’ Caruana, qal: *“Quest’opera ha suscitato l’ammirazione e la simpatia degli stranieri, specialmente dei tedeschi”* u spiċċa b’dawn il-kelmiet: *“L’opera del Caruana lo immortalerà”*.

Caruana raġa’ fela u roqom ix-xogħol tiegħu “Sull’Origine della Lingua Maltese”, imbagħad fl-1895 beda joħroġu f’taqsimiet mill-Istamperija ta’ Busuttil u fl-aħħar ġabru fi ktieb wieħed fl-1906. Ma’ l-ewwel taqsima li dehret Caruana qala’ tifhir kbir. “Sull’Origine della Lingua Maltese” issemmiet mill-gazzetti kollha ta’ Malta u minn ħafna ta’ barra wkoll; l-opra dehret li ngħogbot u qalgħet foħrija kbira. “Most learned work” qalet il-“Public Opinion” tat-12 ta’ Ġunju 1897; “Work of intense interest” kitbet il-“Malta Chronicle” tal-25 ta’ Mejju, 1898; “Inestimabile opera” qal il-“Risorgimento” tal-14 ta’ Ġunju 1897; “opera classica” semmietha “La Voce del Popolo” tal-11 ta’ Ġunju 1897; filwaqt li “Il Corriere di Catania” tal-15 ta’ Mejju 1896 tkellem dwar “Sull’Origine della Lingua Maltese” bħala “importantissima ed erudita opera”. Ukoll “Il Patriota”, il-“Malta”, “La Giovane Melita” l-Araldo”, il-“Melita” semmew fil-ġid u faħħru wisq il-ktieb ta’ Caruana.

L-aħħar xogħol ta’ Caruana kien vokabolarju ta’ l-ilsien Malti, mitbugħ għand Ġanni Muscat u mahruġ fl-1903. L-awtur indaħal għal dan ix-xogħol wara s-suċċess li kien

għamel bir-rumanz tiegħu, u bil-ktieb l-ieħor fuq in-nisel ta' l-Ilsien Malti, u wara li ħafna ħbieb urewh il-ħtieġa ta' diz-zjunarju miktub għal idejn kulħadd. Il-ħtieġa u s-siwi ta' dan il-vokabolarju ġew magħrufin ukoll mill-Gvern ta' dak iż-żmien li ħareġ £ 60 biex Caruana jkun jista' jgħib minn barra tipi semitiċi ħalli l-vokabolarju jirnexxi tajjeb kemm jista' jkun; dan is-sussidju huwa xhieda ta' kemm il-Gvern kien jafhulu lil Caruana x-xogħol tiegħu għall-ġieħ ta' l-Ilsien Malti.

Il-vokabolarju ta' Caruana, ma' dak ta' Vassalli u l-ieħor ta' Falzun, huma t-tliet sisien li fuqhom hi mibnija l-letteratura Maltija tal-lum; id-dizzjunarju ta' Caruana hu ta' fejda kbira għal kull min irid jitgħallem jew jikteb bil-Malti, mhux mgħabbar b'ħafna karattri tqal u li jħawwdu l-moħħ, bħalma hu d-dizzjunarju ta' Vassalli, u jidfiol aktar fil-għerq tal-kelma minn dak ta' Falzun; hu d-dizzjunarju li jifhmu kulħadd u li jiswa għal kulħadd.

Il-vokabolarju jibda bi grammatka ta' l-Ilsien Malti, miktuba bla tlellix u magħmula li jista' jifhimha kulħadd; fiha tifsir ta' reqqa u ta' għaqaq fuq il-kitba Maltija u tiswa wisq biex wieħed jitgħallem sewwa l-ilsien tagħna; din il-grammatka tista' toqgħod fi ktieb għaliha weħedha.

Għal dax-xogħol Caruana qala' l-"prosit" mill-gazzetta "La Giovane Malta" tal-31 ta' Awissu 1895 u mill-ġurnal "Il Patriota" tat-18 ta' Marzu 1905 fejn S. Frendo de Mannarino, kittieb tajjeb, qal: "Noi ed i posteri saremo debitori al nostro esimio filologo di un bene imprezzabile." U wkoll is-sena li għaddiet, 1938, ir-Rev. Dr. Charles L. Dessoulavy fil-ktieb tiegħu "Maltese Arabic Word-List" semma fil-ġieħ id-dizzjunarju ta' Caruana.

* * *

Rumanz, ktieb ta' sħarriġ fuq in-nisel tal-Malti u diz-zjunarju: dawn huma t-tliet xogħlijiet li jersgħu bħal fuq trepid isem Anton Manwel Caruana, u jgħolluh għall-qima tal-qlub imsaħħrin wara l-ġmiel ta' l-ilsien Malti.

Jekk inħarsu lejn il-għadd, il-kotba ta' Caruana huma ftit, iżda jekk inqisu s-siwi tagħhom insibu li dawk it-tliet kotba għamlu ġid bla tarf lill-ilsien tagħna, ġid li ma jitqiesx bit-tul iżda bil-għerf li hemm maħzun f'dak ix-xogħol. Fit-

llet xoghlijiet tiegħu Caruana haddan l-ilsien Malti mill-bidu sat-tmiem, hekk hu niżel ifittex fl-egħruq ta' l-ilsien Malti, kixef l-irfid ta' lsienna, wera l-friegħi tiegħu, sensel il-weraq, u fetah warda ta' ġmiel u ta' fwieħa li ma tmut qatt, għax INES FARRUĠ, bħal ward ieħor tal-letteratura Maltija, jibqa' jsaħħar, issa u dejjem, il-qlub tal-Maltin li tassew iħobbu 'l din il-Gżira.

Caruana għadda l-aħħar żmien ta' ħajtu bla taħbit, fil-gabra tad dar u fil-għożża ta' martu, — kien iżżewweġ fl-1883 ma' Konċitta Fabri, bint in-Nutar Mabbli Fabri ta' Bormla, imma qatt ma kellu tfal, — kien iħobb jixxieghel fil-pulitka iżda qatt ma ntafa' għaliha bħal ma għamel hih mill-omm it-Tabib André Pullicino; kien iħobb iġhaddi xi erbat ijiem f'dar li kellu f'Baħar iċ-Ċaġħak u baqa' sa l-aħħar jaħdem u jikteb, hekk qabel ma miet kien medhi jistħarreg fuq in-nisel tagħna l-Maltin għax kellu ħsieb johroġ ktieb ieħor imsemmi "Fenici e Maltesi"; għad baqa' xi ftit kapitli milli hu kien laħaq hejja għal dak il-ktieb, kapitli li juru x'qawwa ta' għerf kien ikun hemm maħżun f'dak il-ktieb li kieku laħaq ħareġ.

Caruana kellu x-xorti li jikseb f'ħajtu l-ġieħ u l-fohrija li kienu jistħoqqulu għax-xogħol tiegħu. In-nies kienu jgħoż-żuh u l-gazzetti dlonk ifaħħiruh, ismu kien jissemma bil-qima f'Malta u barra, ix-xbieha tiegħu dehret fuq il-"Guida di Malta" ta' Muscat ta' l-1905, u fl-"Almanacco Italiano" ta' Ruma ta' l-1903, u dan l-aħħar fil-"Berqa" tad-9 ta' Novembru 1937, il-kelma ta' Caruana ssemmiet bħala kelma għaqlija f'kotba u f'rivisti; mijiet ta' artikli nkitbu fuqu fl-aqwa ġurnali u gazzetti.

Anton Manwel Caruana għalaq għajnejh fost il-barka u l-fohrija fl-24 ta' Settembru 1907, f'Tas-Sliema, fid-dar Nru. 163 Trier Prince of Wales, dar li jmissha jkollha rħama biex tfakkar dak il-bniedem li sewa wisq biex jisseddaq l-ilsien għażiż tagħna.

Ġ. GALEA

Nizzihajr bil-qalb lis-Sur Nin Cremona u lis-Sur Ġużè Gatt, żewġ kittieba magħrufin u ħbieb tiegħi, għall-għajjnuna li tawni biex ġbart dan li ktibt fuq A. M. Caruana.

IL-GĦANJA TA' L-IMĦABBA

Il-ħlejjaq kollha jgħannu din il-għanja
li twieldet mal-ħolqien:
kollha semgħuha ż-żmenijiet, u għadha
tinsama' kullimkien.

Il-kwiekeb igħannuha f'żifna kbira
fil-beraħ tas-smewwiet
fejn jigru maħrubin bla qatt ma jiksru
ir-ritmu tax-xejriet.

Igħannuha l-agħsafir kull fejn bejta
titbandal qalb il-weraq
ta' sigar ħodor, jew ġo ħarq titkennen
li ż-żmien ġo l-igbla feraq.

U jiena smajtu din il-għanja jħaxwex
il-baħar max-xtut tiegħu,
u rajt lill-Art, din l-Omm li tatna l-ħajja,
ħienja titgħannaq miegħu,

fil-waqt li mal-widien u ġewwa l-ġonna
bi lwienu l-ward isellem
lil kull maħluq, u mal-fewġiet għaddejja
jitbewwes u jitkellem.

Il-Bniedem biss li jaf xin hi l-IMĦABBA
l-Imħabba ma ħabbhiex;
qalbu kesħet fis-silġ ta' l-JIEN imkabbar
u l-GĦANJA m'għannihix.

INDIEMA TA' ZMINIJETNA*

F'belt zghira ta' l-Ewropa tan-Nofs kienu jghixu nies hienja u haddiema, moħħhom dejjem fix-xogħol u l-hena ta' darhom. Fosthom kien hemm familja li kienet aktarx miq-juma aktar mill-oħrajn għat-tjieba ta' qalbhom, għall-għajnuna li ta' sikwit urew lejn il-fqir u għall-ħars ta' dinhom.

Ġorg, żewġ Marija u missier żewġ tewmin, Sandru u Franz, kien surmast fl-aħjar skola ta' dik il-belt. Xewqtu kienet li dejjem jara 'l uliedu mrobbija b'għamil is-sewwa, fil-biża' ta' Alla u fl-imħabba lejn arthom.

ħafna kienu dawk li tgħallmu minnu u li l-lum jaqilgħu hobżhom b'għieħu, waqt li oħrajn waslu b'ħiltu, jieħdu f'idej-hom ir-riedni tal-ħakma ta' pajjizhom.

Sandru u Franz kienu għadhom żgħar u għalhekk moħħ Ġorg kien lejl u nhar ihewden dwar żgħorithom:—

“Żerriegħa tajba fuq blata ma tistax taqbad art u tagħti frott bnin” kien ta' sikwit jaħseb; “bini għoli ma jistax ikun qawwi jekk is-sisien huma dgħajfa u jekk l-ewwel ġebliet m'humieħ sfiqa. Jien il-lum hawn u għada minieħ; jekk niġi nieqes meta wliedi jkunu għadhom torja imma jkun ġa rnextieli nwaqqaf fihom l-ewwel ġebliet zonqrin, xewqti tkun maqtugħa għax fuqhom huma n-nifshom ikunu jistgħu qajla qajla jkomplu l-bini ta' ħajjithom, minni mibdi.”

Wara x-xogħol ta' kull jum, xogħol li jdejjaq u jgħajji l-moħħ, kien kollu ferħan jġri lejn daru biex jitgħaxxaq b'martu u b'uliedu. Malli jidħol jaqla' l-ġlekk minn fuq dahru u fis isejjaħ lil martu u jpespes 'l uliedu.

—It-tfal fejnhom, Mari, (f'qalbu kienet tħeġġeġ l-imħabba lejhom)—u Mari bi ħlewwa liema bħalha u bi tħissima fuq xofftejha trodd għalih.

—Qeġħdin fuq jistudjaw; minn xħin ġew mill-iskola għadhom ma refgħux għajnejhom minn fuq il-kotba.—Sandru għadu kemm tarrafl i jrid isir surmast bħalek, u jien tabib kompla Franz.

* Din in-Novella ta' A. G. Formosa ħadet it-tieni premju fil-Konkors inniedi s-sena l-oħra mix-“Xirka Tixrid Qari Malti” ta' l-Eġittu.

—Eh ! Jien ġa għedtlek —għajnejh miblula bi dmugħ ta' ferħ —li t-fal għad jirnexxu mur arana, Mari, minn hawn u tletin sena oħra meta ż-żmien ikemmxi lna wiċċna u wliedna jkunu saru rġiel, kemm sejr in nittajru bi ħsiebna fuq dak li għaddej għalina l-lum !

Mari b'taptipa fuq spallet Ġorg :—

—Iva, qaltu, imma min jaf ikollix ix-xorti nara 'l uliedi kbar, miżżewġin, ferħana f'darhom, imdawrin b'ulied li jkunu jħobbu 'l ommhom u 'l missierhom bħal ma tagħna jweggħu lilna.

—La taqtax qalbek, Mari, għax min jizra' qamħ, qamħ jigma'—u b'dawn il-kelmiet tafa' idu fuq spallet martu u t-tnejn qagħdu jteffu xi ħaġa ta' l-ikel u ma' tul l-ikla, taħdita waħda dwar il-familja.

It-tfal intebħu b'missierhom u minnufih taru fi ħdanu. Sandru minn naħa u Franz mill-oħra ksewh bil-bews.

—Għiduli issa wieħed wieħed x'tgħallimtu l-lum, ibda int, Sandru.

Sandru xtaq kieku juri għerfu, beda jtarraf l-istorja ta' Kristofru Kolombu imma f'nofsha għajnejh, kif ukoll dawġ ta' ħuh, bdew jaqgħu bin-nghas u Ġorg bi tbissima u tgħanniqa ħadhom f'kamrithom biex iraqquadhom.

It-tnejn il-art għarkobbtejhom għamlu t-talba ta' fil-għaxija, talbu mbagħad il-barka ta' ommhom u ta' missierhom u bħal ċomba raqdu.

Fil-ħemda tal-għaxija, waħdu ma' martu, Ġorg qabbad sigarru u pass pass resaq lejn tieqa miftuħa, baxxa, minkbejh fuq il-ħoġor, jitpaxxa biż-żiffa ta' lejl sajjf. Mari marret ma' ġenbu imma Ġorg baqa' sieket ipejjep.

—Oħalix inti ħosbien, Ġorg ?

—Xejn xejn —wieġeb Ġorg, fil-waqt li bi tnehida twila ħares ħarsa lejn is-sema.

—Xi ġmiel u kobor ta' sema !—reġġi tarrfitlu Mari, b'għan li teħodlu xi kelma minn fomm.

Ġorg hawn ħass li kellu jistqarr x'kien qiegħed jagħfaslu qalbu.

—Iva, weġibha, u f'kull ħin inħoss kemm għandi nizzi ħajr lil Dak li ħalaq kull ma qiegħda tara talli għoġbu jipprovdi lna l-għajxien, iżewwaq il-familja tagħna b'ulied eżemplari

u bla qerq. Jien, qalilha—bħala surmast ingħaddi ħajti kollha mat-ftal u f'daqqa ta' għajn nista' nara kemm hemm imħassrin fosthom. Imsejtna missirijiet li min jaf x'sakrifiċċji qiegħdin jagħmlu biex ikabbru 'l uliedhom! kemm iljieli jgħaddu mingħajr ngħas, jaħsbu l-ħin kollu kif sejrin jagħmlu biex iħallsu l-miżata ta' l-iskola, il-kera u kif irejqu lil ta' madwarhom u jsibu flus għal infiq ieħor li fid-dar ma jonqos qatt!

“Ġerardu, qaribna, għadu kemm qalli bid-dmugħ f'għajnejh, x'qiegħed ibati għal ibnu. Ix-xogħol naqas, flus ma baqagħlux anqas biex jitrejjaq, kull ma kellu f'daru ftit ftit qiegħed jista' fix-xejn u min-naħa l-oħra ibnu, sfrattat, ma jridx jaf bi studju, taħbit biss. Li kieku ma kellix il-biża' t'Alla, Ġerardu kompli, kont intajjar rasi darba għal dejjem. Imma Ġerardu raġel tajjeb, Mari.

—Naf, naf—wiġbitu, u bla kliem u bla sliem, bi dmugħ ta' niket fuq ħaddejha, warrbet bil-kelmiet “miskin Ġerardu, miskin Ġerardu”, marret ġewwa, ġabret l-ikel li kien fadal, sarritu baxx baxx u:—

—Jiena ġejja malajr—qalet lil Ġorġ, u dlonk marret tħabbat bieb Ġerardu.

Ġorġ fehem ħsiebha u ma satax ma jqimx it-tjubija u l-ħniena tagħha. “Kieku n-nies tad-dinja kellhom kollha qalb safja bħalha, ħaseb bejnu u bejn ruħu, “kemm niket kien isir faraq!”

Snin għaddew u Ġorġ qatt ma naqas minn dmiru fit-trobbija ta' wliedu u f'għamilu; ħsieb wieħed kien dejjem iberrinlu rasu, dak li fi xjuħitu jkun jista' jgħid:—

“Alla l-imbieriek tani biċċa art u jien ħdimtha mill-aħjar li stajt.”

Ftit ġimgħat oħra Franz jagħti l-aħħar eżami biex jieħu l-lawrja ta' tabib, professjoni li minn ċkunitu dejjem xtaq ikollu, u Sandru baqa' miexi tajjeb ukoll imma mingħajr ebda mira.

X'taħbit kienet qiegħda tħabbat dik il-qalb tal-povru Ġorġ! u kemm żmien kien igħaddi jtkellem ma' martu, kollu ferħan fuq il-jum kbir li binhom isir tabib!

- Mur ara, Mari, kemm tkun tixraqlu t-toga!

—U kemm nies jġu jifirħulna f'dak il-jum, raddet għalih Mari.

Iżda "il-bniedem jaħseb u Alla jmexxi" . . . il-holma u l-pjani tagħhom fis ġew għal waqt imġarrfa - gwerra kbira faqqgħiet, bħal berqa f'sema safi, li fiha pajjiżhom kellu sehem.

Franz wara kollox sar tabib imma flimkien ma' hüh ġie dlonk imsejjaħ il-armata. U fil-waqt li l-gwerra kienet qieghda tliegġeġ, belthom ġiet miknusa - Sandru u Franz fil-għalqa tat-taqbida, Ġorġ prigunier u martu mifruda minn kulhadd, taħseb bla tmien b'reqqa ta' qalb, f'żewġha u f'uliedha.

Darba fix-xaħar biss kienet tista' iżżur lil Ġorġ maqful.

It-tnejn kelma waħda, "uliedna x'sar minnhom?"

Minn filgħodu sa filgħaxija Mari bi dmugh ta' niket ma kenitx hiliel tqalleb il-ġurnal bit-tama li ssib xi aħbar jew li l-gwerra waqfet jew inkella xi għajdut ta' sabar fuq uliedha.

Tfiitix twil u bla fejda għal hāfna żmien, kif ukoll bla fejda kienu ż-żjariet tagħha ta' sikwit il-uffiċċju ta' l-armata.

Iżda ġurnata waħda, fil-waqt li kienet qieghda tqalleb il-ġurnal, lemħet miktub il-ewwel paġna b'ittri kbar "ġieħ lil min hāqqu" . . . Għajnejha ċcassaw, hāset li f'dik il-kitba kien hemm xi hāġa li tmissha u hekk kien l-artiklu faħħar bl-isbaħ kliem 'il-qalbieni Franz li f'taqbida mill-iżjed hārxa, nesa l-periklu li kien sili u baqa' sa l-aħħar ikompli dmiru mal-miġruhin. Għall-kuragg tiegħu, Franz ġie mgholli fil-grad u sidru ġie mzejjen bil-midalja ta' l-unur.

X'ferħ hāset f'qalbhā Mari f'dak il-waqt! Kemm dmugh ta' ferħ (għall-ewwel darba minn mindu l-familja ġiet mifruda), iċċarċar ma' hāddejha! Imma dlonk il-ferħ tagħha ddallam meta ftakret f'binha Sandru; min jaf x'sar minnu! u min-nija b'dawn il-hsebijiet, hābiet wiċċha fil-ġurnal bit-tama li ssib il-konfort fil-biki.

Xhur għaddew imma qatt iżjed ma kellha aħbarijiet ta' wliedha.

"Li kieku, Alla hāres qatt, uliedi waqgħu f'xi taqbida, ngħid jien, kieku fis kienu jgħarrfuni, l-aħbar il-hāżina tigri aktar mir-riħ." U b'dawn il-hsebijiet ta' tama ġiebet quddiem għajnejha l-ferħ meta l-familja targa' tingħaqad u mill-ġdid igħixu hienja lil l-koll flimkien.

Ma laħqetx temmet dawn il-kelmiet meta xi hadd ċenpel il-qanpiena tal-bieb. Mill-bogħod lemħet xi hadd bl-uniformi u b'ġirja waħda marret tiftaħ.

Quddiemha sabet uffičjal għajnejh miksura lejn l-art. Qalbha taqtqet bejn il-ferfi u l-biża'.

--X'inh i-miġja tiegħek, sinjur?--staqsietu Mari. Għidli, nitolbok, aħbar tajba jew hażina?

L-uffičjal naqsu l-kliem, xtaq kieku jtarfilha l-għan taż-żjara tiegħu, iżda kull darba kliemu kien jinxf fuq xofftejh, fil-waqt li bi dmugħ f'għajnejh fehem x'kienet qiegħda tlioss f'qalbha dik l-imsejka omm.

Bil-akbar hemda għaddielha ittra u qartas żgħir. Mari ħbiet wiċċha f'idejha u bdiet tolloq bħal tarbija.

--Issa fhimt, qattlu, is-skiet tiegħek.

L-uffičjal imbagħad fetiħ qalbu magħha:--

--Għandi amar, qalilha, nagħtik din l-ittra li tħabbar t-telfa ta' Franz. Fil-qartas issib salib u xbieha tiegħek midmumin f'katina li huwa stess talabni nagħtik minn idu għal idek ftit qabel miet. Għidilha, talabni, li wkoll wara mewti nibqa' nħobbha u ngħożżha. Għidilha titlob għaliha kif jien ukoll sejjer nagħmel għaliha u għal kulhadd hemm fuq. Fil-qartas issib ukoll arloġġ li niftakar tajjeb kull darba li kien jara l-ħin kien bi tbiissima jagħti daqqa ta' għajn lir-ritratt ta' missieru mwahħal man-naħa l-oħra ta' l-arloġġ.

Mgħarrqa f'baħar ta' dwejjaq, dik l-imsejkna omm kienet ta' kuljum tittajjar fiż-żminijiet imghoddija, tibda minn mindu Franz kien għadu tarbija, tiftakar fil-għamil helu tiegħu u fi tjubitu u tibqa' sejra b'moħħha sakemm kiber. Xi mumentu kienet tinsa għal waqt li binha mar għal kollox, imma dlonk tasal fi kburitu u wiċċha jarga' jitbiddel.

Jekk minn naħa nsibu omm b'qalb maqsuma bi dwejjaq l-iżjed suwed għat-telfa ta' binha, għan-nuqqas ta' aħbarijiet ta' Sandru u għall-firda minn żewġha, għandna wkoll in-ġibu quddiem għajnejna x'kien qiegħed ifoss Sandru.

Bil-mewt ta' ħuh huwa sama' wkoll. Firda kiefra mill-egħiżeż haġa li qatt kellu, ħuh, li flimkien miegħu għax u kiber, li minn żgħoritu qatt ma kellu xi jgħid miegħu.

--Waħdi fid-dinja! kien sikwit iġid! Xi ħsieb li jkex-kex meta niftakar x'mewta qalila aktarx batew omni u missieri, f'waqt il-mixja tal-għadu fuq pajjiżna.

Kieku għallanqas waslitlu waħda biss mill-ħafna ittri li ommu kienet tibgħiatlu, it-tberghin aħrax ta' ħsiebu kien

dlonk jiggwejjed, imma għal raġuni mhix magħrufa littri ta' ommu ma waslulux.

Għaldaqshekk ma kellu ebda hitija li wettaq u bala' dak kollu li kien qara fuq il-ġurnali dwar id-destin ta' nies pajjiżu. Il-ġurnali kollha aktarx iħobbu jkabbru l-aħbarijiet u qatt ma jobsru x'deni jgibu fost eluf ta' nies bl-aħbarijiet qarrieqa tagħhom li għandhom dejjem għan wieħed :— li jhaxxu buthom b'aħbarijiet sensazzjonali.

Il-gwerra giet mitmuma. Ġorġ u Mari reggħu nġhaqdu — . . . Dar fiergħa !

Franz Alla hađu u Sandru ma deherx iżjed. Tfittxija fil-kotba ta' l-armata sfat fix-xejn u għalkemm ismu ma kienx magħdud mal-mitlufin hađu ma għaraf jagħti ebda hġiel tiegħu. Ġorġ għamel minn kollox u kull ma sata', saħan-sitra ġera pajjiżi bi hġarhom ifittex 'l ibnu. Kiteb ukoll avvizi f'ġurnali ta' kull ġens biex igħarraf lil Sandru, jekk hġaj, li ommu u missieru qegħdin jistennew il-miġja tiegħu, iżda bla fejda. Ġranet, xhur u snin għaddew ; dejjem l-istess hġemda u skiet ; l-ebda faraq u l-ebda sabar. Ġorġ li minn dejjem kien hġabrieki, wisq iżjed meta kien qata' jiesu minn ibnu, ta ruħu għall-kitba.

Il-kotba tiegħu, minsuġin bl-akbar għerf, katrulu iżjed u iżjed il-kobor ta' ismu. Ġorġ dejjem ha bħala suġġett tal-kotba tiegħu, l-imħabba ta' missier lejn uliedu u l-għan ewlieni għal dan kollu ma kienx għajr biex jisfoga x'kien qiegħed jagħfaslu qalbu.

Huwa kien konvint li ibnu miet u hekk kien kulhadd jaħseb.

U fil-waqt li Ġorġ medhi bil-kitba u l-poplu mixgħul b'għerfu, bħal ma deher minn kunferenzi li sikwit kien jiġi mitlub jagħti, insibu 'l Sandru fl-Amerika.

X'kien qiegħed jagħmel f'dik l-art imbiegħda ? Kien qatt jaħseb f'dawk li ġibuh fid-dinja ? Tgħid għadu jiftakar f'dik l-omm għażiża li dejjem hġabbitu u xtaqitlu kull ġid, li għaddiet minn jaf kemm iljieli mqajma meta binha kien mixhūt marid f'sodda ? Nesa s-sakrificċji ta' missieru minn meta kien tarbija sa kemm kabbru, għallmu u għamlu raġel ? It-twissijiet għaqlin ? Nesa fuq kollox dmiru lejn Min hġolqu ?

Għal xi żmien, tajjeb jew ħażin. Sandru kien iġaħ-
għaħha u għalih il-ftit kien wisq; imma x-xogħol kompli
jonqos u iżjed qieghed milli jaħdem, ġie li bata l-ġuħ.

Il-ġuħ ma jgibx ħniena Jitlob il-karità? —
Bniedem mimli bis-saħħa u tagħlim jitlob il-karità ma kinetx
tinżillu; kien iħobb iżjed imidd idu għal kull xogħol, imma
kollox kien iswed quddiemu.

Sandru ħa l-ewwel deċiżjoni:—Seraq għall-ħtieġ, seraq
biex jitrejjaq għal jum. L-għada l-istess ħaġa u hekk kompli
minn jum għall-ieħor sakemm għamilu minn serq għall-
ħtieġ sar fih drawwa ħażina.

Il-logħob rikbu; saħħtu bi l-jeli sħaħ li kien iġħaddi f'im-
kejjen ta' frugħa u xalar naqsitlu. Xi mumentu kien jaħseb
jittajjar fi ħdan ommu u missieru u għalkemm xi drabi l-
kuxjenza kienet tagħfsu, iżda l-hemm ta' ħajtu u d-drawwiet
boloh kienu jirbħuh.

"Xi jgħid missieri miqjum minn kulħadd jekk ġurnata
jkun jaf min jien? Bniedem xellerat u ħabsi! 'Eh kemm
kont iblah ma mortx lura f'pajjiżi malli ġejt naf li ommi
u missieri kienu għadhom ħajjin."

Veru li f'Sandru kienet għadha teżisti xi żerriegħa tajba,
imma ħwejjeġ li ma jitwemmnux, biss meta kien ikun fis-
sakra kienu jidhru fih xi kwalitajiet tajba u ssibu jindem minn
dnubietu, u malli jkun fis-sensi tiegħu jargħa' għal li kien;
vagabondaġġ u ħażen.

Ġurnata waħda, fil-waqt li miġbur ma' sħabu fi "Club"
ta' "gangsters", mgħaxxaq bit-tħarraf ta' għamil ħażin tagħ-
hom u huma b'tiegħu, ħass, f'daqqa, tiġbdu xi qawwa aqwa
mis-setgħa tal-bniedem.

Sandru tbiddel, wiċċu tbergħen u daħal fil-ħsieb. Qam
minn postu u resa q lejn ir-radju; miegħu karkar sigġu u
ntafa' bil-qiegħda sieq kull naħa, minkbejh poġġuti fuq dahar
is-sigġu u idejh midfunin f'xagħru. Imbagħad fetaħ ir-radju
u beda jqalleb minn stazzjon għal oħra.

Daqq, kant, "sports" Xejn ma għoġbu, imma dlonk
donnu sab dak li xtaq: - Taħdita!

Sħabu skantaw meta raw 'il seħibhom għall-ewwel darba
jinteressa ruħu fir-radju u kull wieħed minnhom fittex jinbxu
jew iżerżaqlu xi ċajta u fuq kollox qalulu:—

— Għallanqas semmagħna ftit daqq u mhux priedki.

Imma Sandru baqa' hemm, quddiem ir-radju, sieket u iebes bħal statwa

"Il fakra hija mera safi li jgħagħlek tagħraf u ssewwi -l htijiet."

Sandru deherlu li dak il-leñen ma kienx għdid għalih; dawk it-twissijiet u kliem fielu li kienu qegħdin jittajru mal-erba' nahiet tad-dinja, semagħhom hafna drabi żmien ilu meta kien għadu tifel sa kemm id-destin kiefer firdu mill-egħżēz haġa li kellu, tletin sena qabel.

Il-kunferenzier issokta jtkellem b'leñen miksuri imma bi kliem ta' mħabba, kliem magħżul u haġ u Sandru iżjed u iżjed tgeddes mar-radju. L-għaraq xaqq għalih, haġs sidru jrid jixpakka, kull kelma tonqoxlu l-għlata taż-żnied li kienet minn żmien trabbiet ma' dwar qalbu.

Kollha skantati, sħabu, ma setgħux jifhemu x'kien għaddej minn moħħ Sandru imma fehmu li xi għafsa kbira ta' qalb kienet qiegħda tkeddu ftit ftit. Huma wkoll, għalkemm nies bla għieħ, għieħom ħniena minnu.

Iċ-ċajt tagħhom siket u, ħosbenin, stennew mixrubin, x'kien għej wara.

Sandru ma felax iżjed. Xehet għajta ta' sogħiba u biki ta' ndiema :—

-- "Missier, aħfirli ! . .

u għannaq b'idejha it-tnejn ir-radju kif kien jagħmel kieku dak il-ħin kien jinsab quddiemu missieru. . .

ANT. G FORMOSA.

VOKALIZZAZZJONI TAL-VERBI MALTIN

(*Tagħrif Biblijografiku u Fonologiku*)

KONJUGAZZJONIJIET MALTIN.

L-ittri li għandhom qawwa jbiddu l-vokali huma l-enfatiċi *t* (ط) *d* (ض) *s* (ص) *d* (ظ) il-gutturali *h* (خ) *gh* (ع) *q* u *r*.

Fil-Malti l-vokalizzazzjoni tal-Mamħua tal-verbi trilitteri tista' titqassam f'7 konjugazzjonijiet u dawn huma: *a-a*; *a-e*; *e-a*; *e-e*; *i-e*; *o-a*; *o-o*.

Konjugazzjoni: a-a. Taħt din jidhlu dawk il-verbi li għandhom it-tieni konsonanti gutturali *gh*, *h* jew *q* jew dentali enfatika *d*, *d*, *t*, *s*: *bagħat*, *naħur*, *laqat*, *sahan*, *raḍam*, *faḍal*, *faṭar*, *faṭam*, *naṣab*, u ma' dawn xi oħrajn bħal *qasam*, *baram*, *talab*, li ma għandhomx dawn il-konsonanti enfatiċi jew gutturali tan-nofs.

Oħrajn li għandhom it-tielet konsonanti *r* bħal *nafar*, *ħatar*, *naġar*, iżda mhux *kiser*, *kiber*.

Ma' dawn ngħoddu dawk il-verbi li għandhom it-tielet konsonanti *gh* bħal: *baqaġh*, *samaġh*, *tafaġh* li mbagħad iktarx ibiddu l-ewwel vokali f'*e*, bħal f'*refġhu*, *semġhu*, eċċ., meta l-ewwel jew it-tieni konsonanti ma tkunx gutturali, bħal f'*qalġhu*, *baqġhu*.

Konjugazzjoni: a-e. Jidhlu taħt din il-konjugazzjoni il-verbi li għandhom iktarx l-ewwel konsonanti gutturali, bħal: *hadem*, *ħafer*, *qatel*, *qafel*, *ħasel*.

Ma' dawn žid il-verbi trilitteri bl-aħħar konsonanti dgħajfa *j*, *w* jew *Elif*. Eż: *Reħa*, *mexa*, barra minn dawk li għandhom konsonanti gutturali jew *r* fil-bidu jew fin-nofs. Eż: *Qara*, *dara*, *daġħa*, *raġħa*, *għola*, iżda mbagħad ngħidu: *ħeba*, *hema*, *għewa*, *għema*.

Konjugazzjoni: e-a. Taħt din il-konjugazzjoni jidhlu, il-verbi li għandhom l-aħħar konsonanti gutturali *h*, *q*, jew *gh* (ħarxa) bħal: *feraħ*, *żelaq*, *telaq*, *żebaġh*.

Konjugazzjoni: e-e. Taħt din il-konjugazzjoni jidhlu l-

verbi li għandhom it-tieni konsonanti *h* u xi mindaqquet *ħ*, bħal: *fehēm, xehed, xehet, deher*.

Konjugazzjoni: i-e. Taħt din il-konsonanti jidhlu l-verbi li ma għandhomx konsonanti gutturali, jew dentali fost il-konsonanti tal-għerq, bħal: *siket, nixef, tilef*.

Konjugazzjoni: o-a. Taħt din il-konsonanti jidhlu l-verbi bl-aħħar konsonanti *j* dgħajfa u l-ewwel konsonanti *gh* jew *ħ*: *ghola, ħola, ghoxa*.

Konjugazzjoni: o-o. Taħt din il-konjugazzjoni jidhlu l-bieċa l-kbira ta' verbi li għandhom konsonanti gutturali jew *r*, bħal: *boloq, ħoloq, romol, ħolom, sogħol, rogħox, qorob, għoġob, ghokos, ghodos, qomos, roħos, ħorof, ħonoq*.

TIFSIR

Fil-verbi Maltin il-vokalizzazzjoni ma tista' tkun qatt bil-vokali: *u-u; o-u; o-i* u *u-a*.

Il-verbi bil-vokalizzazzjoni *o-a* huma ta' nisel Taljan. Ara: *Sponta, imbokka, iffronta, storda, eċċ*.

Minn dawn il-konjugazzjonijiet u mit-tiswir jew flessjoni ;al-verb naraw illi l-konsonanti tal-għerq jissieħbu ma' daww il-vokali li jaqblu magħhom.

Il-vokali tal-Mamma jitbiddlu wkoll bis-saħħa ta' bidla fl-aċċent toniku u fil-qagħda tal-konsonanti, Dan it-tixbih jew taqbil bejn konsonanti u vokali huma mitlubin mill-ħtieġa ta' l-organi tal-ħaq biex ilissnu l-kliem b'mod ċar bla ma jisfurzaw iżżejjed. Hekk naraw illi l-konsonanti gutturali jew laringali, bħal: *ħ, gh* u *q* jissieħbu mal-vokali *a* li nliissnuha minn qiegħ il-gerżuma b'ħalqna miftuħ, kif fil-kliem: *ħataf, ghader, qagħad, laqqa'*, fil-waqt illi l-konsonanti labjali (tax-xoffa) bħal: *b, p, f, m, w* iħobbu jingħaqdu mal-vokali *u* li nliissluha b'ħalqna magħluq; id-dentali *d, t, s, ż, x* jaqblu mal-vokali *i*, fil-waqt li *h* insibuha iktarx ma' oħtha *e* u l-vokali *o* bejn xi gutturali u labjali jew dentali: *boghod, xoghol, romol, ħomor*. Iżda mbagħad kull darba li jitbiddel il-ħoss u l-aċċent ta' vokali, il-vokali l-oħra tal-kelma għandhom jaqblu ma' dik li tbiddlet bil-ħoss jew l-aċċent. Minn hekk jiġi li meta verb jikser minn mod u temp għal ieħor, il-vokali tal-Manma jitbiddlu, kif mitlub mill-konsonanti ta' l-istess organu tal-ħalq.

Dana narawh fil-vokalizzazzjoni ta' l-Imperativ u ta' l-Imperfett jew Aorist.

Hekk insibu :—

a) Il-verbi bit-tielet konsonanti *gh*, fl-Imperfett u fl-Imperativ jieħdu *a* meta l-ewwel konsonanti hi gutturali. Eż: *Qala'*, *aqla*, *naqla'*; *qata'* *aqta*, *naqta'*, eċċ,

e meta l-ewwel kons. hija *r*. Eż: *raga'*, *erġa'*, *nerġa'*.

i meta l-ewwel kons. hi dentali u oħra. Eż: *Naža'*, *inža'*; *sama'*, *isma'*, *nisma'*.

b) Verbi oħra sħaħ li jibdw b'kons. labjali, dentali, eċċ. jieħdu *i*, bħal: *ifraħ*, *idħol*, *itlaq*, *izloq*, *ixraq*, *itboq* u xi min-daqqiet *o* bħal: *onfor*, *onfoħ*, *onfoq*, *oftoq*, *obžoq*.

ċ) Il-verbi bit-tielet kons. *j*, *w* jew *Elif* jieħdu *a* jekk l-ewwel konsonanti hi gutturali bħal minn *ħeba*, nagħmlu: *aħbi*, *naħbi*; *qara*, *agra*, *naqra*; jieħdu *e* jekk l-ewwel konsonanti hija *r* (+*ħ*) bħal minn *reħa* nagħmlu *erħi*, *nerħi*; jieħdu *a* meta l-ewwel konsonanti hija *r* (+*m*) bħal minn *rema*, nagħmlu: *armi*, *narmi*; jieħdu *i* meta l-ewwel kons. hija labjali jew dentali, eċċ. bħal minn *mexa*, *mela*, *nesa*, *dara* nagħmlu *imxi*, *imla*, *insa*, *idra*; *nimxi*, *nimla*, *ninsa*, *nidra*, eċċ.

N.B.—L-aħħar vokali hija *a* f'*mela*, *qara*, *dara* billi dawn jispiċċaw bl-*Elif*, iżda *ragħa*, *deha*, *nesa*.

d) Meta l-ewwel konsonanti hija *gh*, *ħ* jew *q*, l-ewwel u t-tieni vokali huma *a*. Hekk minn *ghaqad*, *ghafas*, *ghasar*, *ħasad*, *ħarat*, *ħaraq*, *qabad*, *qasam*, joħorġu l-Imperativ u l-Imperfett: *aghqad*, *naghqad*; *aghfas*, *jaghfas*; *aghsar*, *jaghsar*; *aħsad*, *jaħsad*; *aħraq*, *jaħraq*; *aqbad*, *jaqbad*; *aqsam*, *jaqsam*; xi minn daqqiet l-ewwel u t-tieni jkun *o*. Eż: *ħalaq*, *oħloq*, *joħloq*; *ħanaq*, *oħnoq*, *joħnoq*; *qaras*, *oqros*, *joqros*; *qagħad*, *oqghod*, *joqghod*.

REGULI GENERALI.

a) Jekk l-ewwel konsonanti hija gutturali, il-vokali hi *a*. Jekk *r*, hija *a* jew *e*. Eż: *Għasar*, *aghasar*, *naghsar*; *ħasel*, *aħsel*, *naħsel*. *Rema*, *armi*, *narmi*; *reħa*, *erħi*, *jerħi*. Jekk tkun konsonanti oħra, il-vokali hija *i*, jew *o* meta tkun *n*. Eż: *Ġera*, *igri*; *telaq*, *itlaq*; *nasab*, *onsob*; *naġar*, *onġor*, iżda mbagħad *nidem*, *indem*.

b) Meta l-aħħar konsonanti hija *q* jew *ħ* il-vokali tat-tieni sillaba hija *a*, u xi minn daqqiet *o*. Eż: *Daħak*, *idħak*; *saħaq*, *išhaq*; *ferah*, *ifrah*; *sebah*, *isbah* fejn biex ilissen l-aħħar ittra l-lehen tal-vokali jiftaħ.

è) Il-verbi li jzommu l-vokali tal-Mamma fit-tiswir tal-Mod u tat-Tempijiet huma dawk li għandhom il vokalizzazzjonijiet : *i-e, o-o, a-e*.

Il-Verbi Monosillabi, jiġifieri ta' sillaba waħda, huma l-iktar regolari fil-vokalizzazzjoni tagħhom:—

i. Il-vokali tal-verbi Torox fil-Mamma huma *a* jew *e*. Eż: *Radd, medd*. Meta hija *a*, fl-Imperfett tagħmel *o*. Eż: *Ħatt iħott; għadd, jghodd*. Meta hija *e*, fl-Imperfett hija *i*. Eż: *Xedd, ixidd; kedd ikidd*.

ii. Il-vokali tal-verbi Moħfjin fil-Mamma hija dejjem *a*, jew *ie*. It-tieni konsonanti dgħajfa tinxorob f'dawn il-vokali. Il-vokali tagħhom fl-Imperativ u fl-Imperfett hija *i*, jekk it-tieni konsonanti hija *j*; hija *u* jekk it-tieni konsonanti hija *w*. *Qam* jagħmel *qum*, mbagħad *qawma*, fil-waqt li flok *qawwem* jagħmel l-Imnissel *qajjem*.

TIBDIL FIL-VOKALIZZAZZJONI TAL-VERBI TRILITTERI META JGHADDU GĦAS-SURA MNISLA.

Il-verbi trilitteri meta jgħaddu għall-Ewwel jew għat-Tieni Sura Mnissla iktarx li ma' l-aċċent jbiddu il-leñen tal-vokali fl-ewwel sillaba fil-waqt li l-vokali tat-tieni tixxiebah ma' l-ewwel (*armonija tal-vokali*). Eż: *Kiber, kabbar; tilef, tellef; kibes, kebbes; għodos, għaddas; fired, farrad; fejn il-vokali i taħrab l-aċċent maħtuf shiħ fuqha meta ma tkunx fl-aħħar sillaba u dlonk titbiddel f'a jew e, u fejn o imħabba f'hekk titbiddel ukoll f'a*.

i. Il-verbi li ma jbiddux il-vokali huma dawk li għandhom il-vokalizzazzjoni *e-a* u *a-a*. Eż: *Kesaħ, kessaħ; feraq, ferraq; feraħ, ferraħ; qasam, qassam; harab, harrab; sama, samma*.

ii. Verbi bil-vokalizzazzjoni *e-e* jagħmlu *a-a* jew *ie-e*. *Weħhel, waħhal; baġhad, bieghed; ragħax (rogħox), rieghex; nagħas, nieghes*.

iii. Xi verbi bil-vokali *i-e* jagħmlu *a-a* jew *e-e*. Eż: *Siker, sakkar; kiber, kabbar; kibes, kebbes; tilef, tellef; simen, semmen; xiref, xerref; dilek, dellek; firex, ferrex*.

iv. Il-verbi *o-o* jagħmlu *a-a*; *a-e*. Eż: *Għodos, għaddas; roħos, raħhas; ħoloq, ħallaq; ħolom, ħallem; għoqos, għaqqes; għotob, għattek; qorob, qarreb; ħobol, ħabbel*.

(*Jissokta*)

ETIMOLOGIJA

AMBA, JAMBI.

Sew Vassalli, u warajh Falzon, kemm oħrajn, qalu li l-verb *amba*, *jambi*, mhux haġ'ohra ħlief il-forma mqassra tal-kelmiet *għamel bi*. Fit-Tieni Ktieb tal-Grammatika tiegħi faċċ. 100 f'Nota tal-par. 24 taħt ir-Ras: "Kliem b'Tifsir ta' Verbi" fissirt dak li fuq hekk qal Vassalli. Izda jien naħseb li dan il-verb mhux ħlief il-verb Għarbi klassiku 'aba (verb dgħajjef bil-*hemža*. Ara d-Diz: Hava u Belot *abb*, ' *abba* li jfissru *xtaq*, *ried*. Fil-Malti dan il-verb ħa t-tifsira ta' *ħtieġ*, *għandu bżonn* bi twessigh fit-tifsir tal-verb, fejn daħlet l-ittra *m* (*epentismo*) mitluba mil-labjali *b* jew *m* flok l-ewwel *b*. Fil-Għarbi Tripolin il-verb *ba*, *jaba* jew *jibbi* jiġi li jidħol bhala awżiljarju biex bih isir il-futur. Eż: *Nibbi nimxi*, irrid immur. Izda imbagħad: *Ax tibbi?* — li jfisser: *xi trid?* *x'tiħ-tieġ?* *x'għandek bżonn?*

C. L. Dessoulavy (*Maltese-Arabic Word List, 1938*) u D. Giuseppe Barbera (*Dizionario Maltese-Arabo-Italiano, 1939*) jidhru li mxew fuq il-fehma ta' Vassalli jew Falzon għax it-tnejn iġiddu li dan il-verb huwa l-forma imqassra ta' *għamel bi* li fil-konjugazzjoni jinhemeż mas-suffissi pronominali, bħal verbi l-oħra transitivi.

A. C.

* * *

GĦALIEX GŻIRA U MHUX ĠIŻIRA?

L-Ilsien malti, għalkemm jixbah ħafna lill-għarbi kif jikkellmuh fl-Eġittu, ma jaqbilx miegħu fil-pronunzja tal-*ġ*; għalhekk aħna bil-malti ngħidu *ġewwa*, *ġej*, *ġemel*, *jiġri*, *ġisem*, fil-ħin li fl-Eġittu dal-kelmiet u oħrajn bħalhom jippronunzjawhom bil-*g* (bħal fil-kelma *gandott*). Fejn naqblu mal-għarbi mkellem fl-Eġittu huwa fil-kelma *Gżira* li hawn tissejjah *Geżira*. Jista' mela xi hadd ifissirli l-għaliex il-*g* ta' dil-kelma hija ippronunzjata fil-malti bħal ma hija fil-għarbi eġizzjan (vuldiri *g* mingħajr *tikka*) fil-ħin li kliem ieħor bil-*g* fil-għarbi, fil-malti jinbidel f'*ġ*?

Kajr, 30-1-39.

ALF. NICHOLAS.

“Il-Qawwa ta’ l-Imħabba”

Il-Qawwa ta’ l-Imħabba tat-Tabib Ġ. Bonnici għalaq l-ewwel sena (jew aħjar l-ewwel erba’ kotba) tal-*Ġabra ta’ Kitba Maltija* mahruġa mit-Tabib Ġużè Bonnici. Tkellimna hawn fuq il-ħtieġa kbira tagħha din il ġabra ta’ kitba u fah-harnieha kemm-il darba. Issa, wara l-egħluq ta’ l-ewwel sena, inħossu ruħna li kellna raġun. L-ewwel erba’ kotba, ta’ erba’ minn fost l-aħjar kittieba hawn tal-Isien Malti, b’erba’ romanzi ta’ stil, epoka, sugġet u gost differenti, rifdu kemm setgħu jirfdu l-letteratura tagħna.

Dan l-aħhar wieħed, *Il-Qawwa ta’ l-Imħabba* tat-Tabib Bonnici stess, xejn ma jagħmel għajb lit-tlieta ta’ qablu. L-awtur tana f’idejna rumanz ta’ bixra għal kollox ġdida rħilli soltu naqraw. Jekk *Leli ta’ Haż-Żgħir*, kif għedna drabi oħra tbiegħed mix-xorta ta’ romanzi mhux biss għal dak li hu stil iżda għal dik li hi epoka tar-romanz, dan ta’ Bonnici raġa’ tbiegħed pass ieħor, għaliex fil-ħin li l-awtur għazel żmien eqreb lejna, indaħal biex isawwar il-ġrajja tiegħu f’ambjent ta’ xjenza li hu ġdid u profan għal bosta minnha.

Fraħna naraw il-programm għat-tieni sena: erba’ romanzi, li minn isimhom u isem l-awturi tagħhom ituna x’naħsbu tajjeb fuqhom; fraħna wkoll għax sirna nafu li, barra minn din il-Ġabra, it-Tabib Bonnici bi hsiebu johroġ ġabriet oħra ta’ Poezija, ta’ Tagħlim u ta’ Xoghlijiet Tijatrali.

Nifirħulu, inħeġġuh iżjed u ngħidulu: “dejjem il-quddiem”.

Kellna, kontra qalbna, nħallu għal darb’oħra xi artikoli interessanti fosthom “Dizzjunarju u kliem ġdid” ta’ Ant. Ġ. Said.